

ప జి ల్స్

స్వతహాగా వెంకటాచ్యుకి అట్టే ఆలోచించడం అంటే
 గిట్టదు. చాలా విషయాలు అతను కొలతబద్ధం లాటి
 తన సిద్ధాంతాలతో అటో యిటో తేల్చేస్తూ వుంటాడు.
 అంచేత అన్ని డిక్షనరీల మధ్య కూచుని దారుణంగా
 ఆలోచిస్తున్న వెంకటాచ్యుని చూడగా నాకు ఆశ్చర్యం
 కలగటంలో వింతలేదు.

“ఏమిటీ అట్టహాసం అంతా?” అని అడిగాను.

“లింక్సు లో తప్పులు రాకుండా వుండేందుకు
 ఎనిమిది ఎంట్రీలు పంపుతున్నాను. దీనికూడా ‘ఛాయిస్’
 యివ్వాలంటే పదహారు పంపవలసి వస్తుంది.”

తీక్షణంగా చూశాను, సుషిగుడాల వంటి

ఆ చదరాల వైపు.

“ప్రయిజ్ ఎంత?” అన్నాను.

“ఎంతలే—అయిదువేలు.”

షాపం! యింతే!!

“ఆ మొత్తం అంతా నీ కేవస్తుందనా నీ నమ్మకం?”

అని అడిగాను.

“నా ఒక్కడికి కాకపోతే, యిద్దరికి. పోనీ, ముగ్గు
 రికి అందాం. లేదా, నలుగురికి చూడు. నలుగురికయినా
 ఒక్కొక్కరికి పన్నెండువంధల యాభై వస్తుంది.”

నాకు పజిల్స్ అన్నా, థర్డ్ ఫోరంలో నా చేత
 గుంజీలు తీయించిన మాష్టరన్నా పరమ ద్వేషం.
 నా చెయ్యి చూసిన ప్రతి హస్తసాముద్రకుమా నా

చేలిలో అదృష్ట రేఖవుండనీ, సిరి ఏ నాడో ఉప్పెనలా
 వచ్చి పడుతుందనీ యుద్ధ సమయాలలో ప్రాంటి
 యర్స్ కాపాడేటంత జగ్రత్తగా వుండవలసిందనీ
 వారీస్తూ వుండేవాడు. ఇప్పుడూ హస్తసాముద్రీకులు
 అలాగే అంటారు. కాని, మర్యాదగా బతికేందుకు పెద్ద
 మనిషి తరహా కంటెకొంత కృత్రిమం ముఖ్యావనరమని
 తెలియని ఆరోజుల్లో వాళ్ళ డభాయింపుల్లో కొద్దిపాటి నిజ
 మేనా వుండకపోతుందా అనుకునేవాణ్ణి. ప్రథమంలో
 పజిల్స్-ముఖ్యంగా క్రాన్ వర్డ్ పజిల్స్-అంటే నాకు వుండే
 వెర్రివ్యామోహం కొత్తగా కాపరానికి వచ్చిన భార్య
 మీదకూడా ఏభర్తకీ వుండదు. సుమారు నాలుగైదు
 వందలరూపాయలు ఫక్తు పజిల్స్ కిగాను తగలేశాను.
 వ్రాతకి ఎంత మాత్రం అనుకూలం కాని ఒక ఫవుంటెన్
 పెన్ బహుమతిగా పొందగలిగాను.

చూస్తూచూస్తూ వుండగా వెంకట్రావు, నాకు
 కావలసిన వాడూ, యిబ్బంది పడుతున్నప్పుడల్లా
 సహాయంచేసే సహృదయడూ గోతిలో పడిపోవడం నాకు
 ఈషణ్మాత్రమూ మనస్కరించలేదు. పజిల్స్ జూదమని
 నేను అననుగాని, జూదగాడిలో వుండే పోకడలు కాంపి
 టీటర్ లో పుట్టించగలిగే సామర్థ్యం నాటికి వుందని విశ్వ
 సిస్తాను.

“వెంకట్రావ్, నవ్వు ఈ ధోరణిలో పడ్డా వేమిటి?”

“ఏం?”

“ధనార్జనకి యిదో ఉపాయం అనుకున్నావా?”

“కాదు కాదులే!” అన్నాడు, చిరాకుగా.

అతను యింకా ఎక్కువగా చీకాకు పడతాడనీ
తన ఉత్సాహానికి భంగం కలిగించినందుకు నన్నా నా
పితృ దేవతలనూ మనస్సులో తిట్టుకుంటాడనీ నాకు
తెలుసు. అయినా వక్రమార్గాన్ని పోబోతున్న మిత్రుణ్ణి
మంచిదారిలోకి తీసుకురావడం నా విధి కాదూ!

“పజిల్స్ కీ, నల్లమందుకీ ఎంతో వార లేదు,
అన్నాను. నా పలుకులు అతని కర్ణరంధ్రాలలోకి
చొరలేదు.

“ఇదిగో, బ్రదర్, మన జీవితాన్ని నడిపేది—
Guide—సహధర్మచారిణి లేక విధా? Mate or Fate. పొద్దు
టున్నచీ ఆలోచిస్తున్నాను. కాని ఆలోచన తెగడంలేదు.”

‘ఈ గర్భిణీస్త్రీకి ఆడపిల్ల కలగవచ్చును. తప్పితే
మొగపిల్లవాడు’ అని చెప్పిన జ్యోతిష్కుడిలా మాట్లా
డాను. పజిల్స్ కి ఒక ఆకర్షణశక్తి వుంది,—దగ్గిరలో
వుండి తమ మీద ఏ మాత్రం అభిమానం చూపు
తున్నా సరే తమలోకి లాగేసుకొని అధః పాతాళాల
లోకి అణగదొక్కేస్తాయి.

వెంకట్రావుకి పావుగంటసేపు నీతులు బోధిం
చాను. నా బాణాలన్నీ మధ్యలోనే తుత్తినీయల్లె
పోయినై. నాలో తాంత్రికశక్తి గానీ, మాంత్రికశక్తి
గానీ, ఆధ్యాత్మికశక్తి గానీ, మరింకే యితరశక్తి గానీ
లేకపోవడం చేతనే నా పవిత్రప్రయత్నంలో జయం
పొందలేకపోయాను. ఆ రోజు ఆఫీసుకి సెలవుపెట్టి, నిర
శనవ్రతదీక్ష పూనుతానని బెదిరించి, ఉపవాసం చేసి
వుంటే ఫలితం ఎలా వుండేదో!

నేను వోడిపోయాను. తెలివితేటలనూ అయిదు
రూపాయలనూ జత చేసి, ఎంత తేలికగా చూసినా ఒక
వెయ్యి రూపాయిల పాటి లబ్ధి అయినా పొందాలని
వెంకట్రావు సంకల్పం.

నీవు సులభంగా వెయ్యిరూపాయిలు వస్తాయని
త్రికరణశుద్ధిగా నమ్ముతున్నావు కనక అయిదురూపాయి
లకు ఇంకో అయిదు రూపాయిలు కలిపి పదిరూపాయిల
ఎంట్రీఫీజుతో Fate, Mate కాంబినేషన్ కూడా వస్తుంది,
అని సలహా యిచ్చాను.

ఎంచేతనో, వెంకట్రావుకి నా సలహా నచ్చలేదు.
నేను ఎగతాళి చేస్తున్నానేమో అనే సంశయంతో నా
వంక వోరకంట చూశాడు. కాని నన్ను గురించి
ఆలోచించేందుకు అతనికి వ్యవధి లేదు; Fate Mate లలో
ఏదో ఒకటి తేల్చేయాలి. అవతల ఆఫీసుకి టైమువు
తోంది. ఆ పజిల్ కి క్లోజింగ్ డే కూడా ఆ రోజే!

అయిదు రూపాయిలు మాత్రమే ఖర్చుచేసి,
వెయ్యిరూపాయిలు జేబులో వేసుకోవడంలోనే మొగ
తనమూ తన విజ్ఞానానికి తగిన ప్రతిఫలమూ వున్నాయనీ,
పదిరూపాయిలు పాడుచెయ్యడం చాలా పొరబాటైన
విషయమనీ వెంకట్రావు హెచ్చరించాడు. తొమ్మిది
రూపాయిల వడ్డీకి పోవుకార్లు స్వాతివానకి ముత్యవు
చిప్పలలా ఎదురుచూస్తున్న ఈ రోజులలో, పదిరూపా
యిలు మనియార్డరు చేసి వెయ్యిరూపాయిల చెక్కు
(వెయ్యికి పైనే అతని లెక్క ప్రకారం) అందు కోవడం
అసంగతంగా అగుపించిందతనకి. ఏమీ కూడా నా కూ

ఆ సిద్ధాంతంలో వున్న గొప్పతనం తెలియక పోవచ్చు. కాని, అది వెంకట్రావు సిద్ధాంతం సుమండ్రి. అయిదు రూపాయిలతో, ఎంత హీనంగా చూసినా వెయ్యి రూపాయిలు కురవాలి. పదిరూపాయిలతోనా?... 'నో', 'నో', 'నో'...

చెడిపోతున్న స్నేహితుణ్ణి చూసి, జాలిపడి, చెడుగులోనిమంచి చూపిద్దామనే ఆ పేక్షతో Fate Mate ల గురించి నేను కూడా ఆలోచించడం మొదలెట్టాను.

Mate అంటే సహధర్మచారిణి లాంటిది. Guide చేసేది. నడిపేది, నడిపించేది కూడాను. బాగానే వుంది. జీవితాన్ని Guide చేసేది Mate అనడంలో పొరబాటు లేదు. ఇంక Fate. ఈ జీవితం అంతా Fate కాక మరింకేమిటి? నేను ఈ కథ వ్రాయడం, మీరిది చదవడం, 'రాత్రి ఒంటిగంట దాకా ఏమిటండీ ఆ వ్రాత?' అంటూ శాంత విసుక్కోవడం, యిదంతా ఏమిటి Fate కాక? సృష్టిసితిలయ కారణం Fate. అంచేత మన జీవితాన్ని Guide చేసేది కూడాను Fate!

ఆలోచించాం. చాలా సేపు ఆలోచించాం. సోద హారణాలతో సహా వేదాంతదృష్టితో వీక్షించాం. సాం సారిక దృష్టితో పరీక్షించాం. చెట్టు ముందా, విత్తు ముందా?

కాని, ఏది ముందో తేల్చేయాలి. వెంకట్రావు సిద్ధాంతాల ప్రకారం ఒకటి ముందూ, రెండోది తర వాతా అయి వుండాలి. పరీక్ష ఫేలయిన కుర్రాడి

మొహంలా ఏ విషయమూ కొళ్చన్ మార్కుతో
వుండడం అతను సహించలేడు.

'దొర-దొంగ' ఆటలో మాదిరిగా రెండు కాగితం
ముక్కలమీద ఆ రెండుమాటలూ వ్రాశాం. ఎక రేశాం.
తెయ్యగానే Mate వచ్చింది. మళ్ళీ రెండుసార్లు చూశాం.
తతిమ్మా రెండుసార్లు Fate వచ్చింది. మెజారిటీ - ఎక్క
డయినా అంతేకాదా! Fate అని కూపనుమీద వ్రాస్తూ
న్నప్పుడు గడియారం టంగుటంగు మంటూ పదిగంటలు
కొట్టింది. విజయసూచకమో, మూఢనమ్మకమో?

కాంపిటీషన్ మేనేజరు స్టీలు కూపను ప్రచురిత
మయింది. వెంకట్రావుపంపిన ఎనిమిది ఎంట్రీలలోనూ ఒక
ఎంట్రీలో ఒకే ఒక తప్పువుంది. గడియారం జయధ్వ
నాన్ని సూచిస్తుందని అపోహ జెందాడుగాని Mate అని
కాంపిటీషన్ మేనేజరు జవాబులో ఉంది.

ఈ Fate Mate ల విషయంలో యిద్దరం గుద్దు
లాడుకున్నాం. "నేను Mate వ్రాయమంటే, నువ్వే Fate
వ్రాయమన్నావు," అన్నాడతను.

నాది పొరబాటయినా, అతనిది పొరబాటయినా,
అతని Fate అలాఉంది. అయిదువేల రూపాయిల
యోగ్యత లేకపోయింది.

ప్రయిజ్ లిస్టు వచ్చింది. వెంకట్రావు పేరు కూడా
వుంది. 'ఆల్ క రెక్ట్' గా ఒక మిస్ పంపించింది. ఆమెకి
అయిదువేలూపోగా, ఒకతప్పువారు పదముగ్గురు ఉన్నారు.
ఒక్కొక్కరికి రూ 73-15-7 వచ్చింది.

ప్రయిజ్ లిస్టులో వెంకట్రావు పేరు చూచినప్పుడు

నాకు అసూయకలగకపోలేదు. పజిల్స్ లో ఎంశమాత్రం అనుభవమూలేని వెంకట్రావు మొట్టమొదటి సారి సుమారు డెబ్బయినాలుగు రూపాయలు సంపాదించ గలిగితే, యింతో అంతో అనుభవం వున్న వాణ్ణి, ఆ సాధక బాధకాలు అనుభవించిన వాణ్ణి అయిన నేను....

అంకగణితం—అదే అరిథ్ మెటిక్ -యిక్కడ ఫేలవు తుంది — ఆ విషయం నేనూ ఒప్పుకుంటాను. ఇలాటి అసూయలు పొడసూపితే, వెంకట్రావు సిద్ధాంతరీత్యా వాటిని బైటికి పొసగనియ్యకుండా చేసి, మనస్సులోనే కప్పెడుతూ వుండాలి. వెంకట్రావు జయం నాదే అన్న ట్లుగా ఎంతోనేర్చుతో నటించగలిగాను.

అతని ఆకస్మికజయాన్నీ, అదృష్టాన్నీ శాంతా దేవితో చెప్పగా, ఆమె మొహం అంతా కళ్ళు చేసు కొని, “అయితే వుండండి-యివ్యాళ నుంచీ నేనూ మొద లెద్దాను, పజిల్స్ సాల్వ్ చెయ్యడం,” అంది.

నా గుండెలలో రాయి పడింది. ‘కీ’ యిచ్చి వదిలి పెట్టే తనంతట తానే తిరిగే స్ప్రింగ్ మోటారు లాంటిది శాంత దేవి.

“శాంతా, స్కూలుపై నలు పాసయినంత మాత్రాన పజిల్స్ సాల్వ్ చెయ్య గలననా నీ నమ్మిక?”

నా అరాంగి ధరించిన తెల్లచీరకీ ఆమె మొహానికీ ఎంతో తేడా కన్పించలేదు.

“ఏం. బి. ఎ. పాసయితే గాని పజిల్స్ సాల్వ్

చెయ్యలేదు?”

“హృదయ వికాసమూ, శాస్త్రపరిచయమూ,
ప్రపంచజానమూ.....”

“ఏమిటనన్నీ! ఎందుకలా ఏకరువు పెడుతున్నావూ?”

“అవన్నీ వుండాలి.”

“పజిల్స్ సాల్వ్ చేసేందుకా?”

“అవును.”

“వెంకట్రావుకి యివన్నీ ఉన్నాయా?”

“ఊ.”

శాంతా దేవి ఒక్కమారు దీర్ఘంగా ఆలోచించి,
బూజు పట్టిన దూలాలవైపు, చీమలు సాకుతూన్న
గోడలవైపు చూస్తూ, “ఏమండీ మీరు పజిల్స్ సాల్వ్
చెయ్యగలరా?” అని అడిగింది.

“ఊ” అన్నాను, డంభాచారిలా. అంతటితో
వూరుకోక నా అనుభవాలన్నీ ఆమె వీనులకి విందు
గాలిపేటట్లు నివేదించాను.

నా లెక్కగంతా, కాలేజీగరల్ వలె కాక ఎంతో
శ్రద్ధగా విని, “అయితే, నేను సాల్వ్ చెయ్యగలను,—
అవసరమైనప్పుడు మీ సహాయం వుంటుంది కాదూ!”

ఆకాశం విరిగి నెత్తిని పడ్డట్లుంది.

స్త్రీ విద్య వల్ల కలిగే చిక్కులు యిప్పుడిప్పుడు
తెలుస్తూన్నాయి. శాంతా దేవిని వాళ్ల వాళ్లు మెట్రిక్యు
లేషన్ వరకూ చదివించడం పొరబాటుమో అని ఒక
క్షణకాలం సంశయించాను. కాని, యిదంతా స్టేషన్ కి
ఆలస్యంగా వచ్చి తప్పిపోయిన రైలు కోసం విచారించడం
లాంటిది.

“శాంతా, నవ్వు ఈ అఖాతంలో పడకు. పజిల్స్ నీ బుర్రని పాడుచేస్తాయి. అసలే నీదిమైమరపు స్వభావం. పజిల్స్ సాల్వ్ చెయ్యడం ప్రారంభించావంటే, కారియర్ భోజనం మనకి ప్రాప్తమవుతుంది.”

“మరీ చోద్యంగా చెప్తారు—మొదటి ప్రయిజ్ ఎవరికి వచ్చిందన్నారూ - మిన్ అలివేణికా? ఈ మారు శాంతా దేవికేమో!”

వ్యవహారం అప్పుడే ముదిరిపోతోంది. వెంకట్రావు నా మాట వినక చెడిపోయాడు. చెడిపోయినా రూ 73-15-7 వచ్చాయి. కాని, నాకు గాని నా సహధర్మిచారిణికి గాని అలాటి అదృష్టం వుందని అనుకోను.

భార్యని వొప్పించి తన దారికి తీసుకు రాగలిగిన సామర్థ్యం భర్తలో లేని సందర్భంలో, అతనే ఆమె యిష్టాన్ని అనుసరించి ప్రవర్తించడం శ్రేయస్కరం. ఈ విషయం వెంకట్రావు వొప్పుకుంటాడు. నేను చేసింది కూడా అంతే!

ఒక నెల గడిచింది. అంటువ్యాధిలా నాలో కూడా అంకురించింది ఈ బాధ. ముగ్గురం ఒక కూటంలా తయారయ్యాం. ఆఫీసు నుంచి రాగానే నేనూ, వెంకట్రావు, శాంతా వాదప్రతివాదాలు సల్పుతూ వుండే వాళ్ళం. తరుచూ యిద్దరం ఒకవైపు మూడోవారు యింకోవైపు అవుతూ వుండేవాళ్ళం. కాని, ఏ ఒక్క మూరూ మేంముగ్గురం ఏకీభవించినట్లు నాకు జాపకంలేదు.

ఇద్దరం ఏకీభవిస్తే తప్పనిసరిగా ఢేదం పొడనూ పేది. నేనూ, వెంకట్రావు ఒక పక్షమై శాంతని వేరు

చేశామా, ఆ రోజున ఎంత లేదన్నా రెండు గాజుకప్పులయినా బద్దలవుతాయన్న విషయం అనుభవవ్యూహ్యకంగా తెలుసుకోగలిగాను. అయిదున్నరనుంచి రాత్రి ఎనిమిదిన్నరదాకా వాదించుకునేవాళ్ళం.

Sight Light Night ల గురించి వాదించుకొన్న రోజున ముగ్గురీవీ మూడు అభిప్రాయాలయిపోయినై. కాంపిటీషన్ మేనేజరు 'క్లూ' కి తెలుగు: 'మానవుడు యిది లేకపోతే జీవించడం దుర్భరం.'

ఏది? Sight Night Light లలో ఏది? Sight అంటే దృష్టి. Light అంటే వెలుగు. Night అంటే నిశీధం. ఈ మానవుడు మానవుడిలా బతికేందుకు ఆ మూడూ అవసరమే నంటారు మీరు. కాని, ఆ కాంపిటీషన్ మేనేజరు ఒప్పుకోడు; తను యిచ్చిన 'క్లూ'కి ఈ మూడింటిలోనూ ఏదో ఒకటి మాత్రమే సరి అయిన జవాబంటాడు.

నేను 'దృష్టి' అన్నాను. శాంత 'వెలుగు' అంది. వెంకట్రావు 'నిశీధం' అన్నాడు. ఈ విషయమై మేము ఎంత ఘాటుగా చర్చ జరిపామంటే మా పక్కింట్లో కాపరం వుంటున్న అయ్యరుగారు మా యింట్లో ఏదో గలాటా జరుగుతోందని పొగాకు నములుతూ పరామర్శిచేందుకు వచ్చాడు.

అయ్యరుగారు వెళ్లిపోయిన తర్వాత "మీ కంఠం కంచుగంటలా మోగుతోంది. కొంచెం నెమ్మదిగా మాట్లాడండి," అని శాంత నన్ను వారించింది, వెంకట్రావుని ఏమీ అనలేక.

మళ్ళీ వాదప్రతివాదాలలోకి దిగాం.

“నిశ్చేదం తప్పు అయితే, యిక నుంచి పజిల్స్ సార్వ్ చెయ్యడమే మా నేస్తాను,” అంటూ వెంకట్రావు ప్రతిజ్ఞ చేశాడు.

“వెలుగు తప్పు అయితే, నేనూ అంతే!” అంటూ శాంత మారుప్రతిజ్ఞ ఉత్తరక్షణంలో చేసింది.

నేను మాత్రం ఏమీ చెయ్యలేదు. చెయ్యలేక పోయాను. కాఫీ మా నేస్తానని ప్రతిజ్ఞ చేసి, ఆ ప్రతిజ్ఞ నిలుపుకో లేకపోయినప్పటినుంచీ, యింక ప్రతిజ్ఞలు చెయ్యకూడదని ప్రతిజ్ఞ పట్టాను. ఇద్దరూ నన్ను జడ్జిగా ఎన్నుకున్నారు. జీవితంలో నిజంగా ఏ సబ్ జడ్జిన్ జిల్లా జడ్జిన్ అయే యోగ్యత లేకపోయినా, ఈ విధంగా జడ్జిని అయినని అనిపించుకున్నాను.

శాంతా దేవి పజిల్స్ అకాంటు వేరే ‘మెయిన్ టెయిన్’ చేస్తోంది. ఇప్పటికి మా 19-11-0 ఖర్చు అయింది, రాబడి సున్న. అరసున్నా అయినా కాదు— నిండు సున్నే !

పాపం! వెంకట్రావు వోడిపోయాడు. శాంతా దేవి నెగ్గింది. ‘వెలుగు’ రైటయింది. అనన్యసామాన్య మైన ఆమె విజయాన్ని నిజంగా సీసమాలికలోనే పొగడాలి గాని, ఈ వ్యవహారిక భాషలో వ్రాయడం అంత భావ్యంకాదు. ఆడదానితో పోటీపడి వోడిపోయినందుకు వెంకట్రావు మనస్సులో చిన్నబుచ్చుకున్నా, పైకిమాత్రం గంభీరంగానే ప్రవర్తించాడు. ‘స్పార్స్ మాన్’ లా

పజిల్స్ సార్వ్ చెయ్యడం మానేశాడు. శాంతా దేవికి మాత్రం పజిల్స్ మీద ఆసక్తి దినదినాభివృద్ధి చెందింది.

పజిల్స్ లో తప్పులు వస్తున్న కొద్దీ, అదృష్ట హీనణ్ణి అనే నిరాశా, డబ్బు నిష్కారణంగా వ్యయ మవుతోందే అనే దిగులూ నాలో ఎక్కువ కాగా, శాంతకి ఆశా, ఉత్సాహమూ అపరిమితమయిపోతూ వుండేవి. మొదటి బహుమానం తనకే వచ్చినట్లు ఆమె అప్పుడప్పుడు సరదాగా కలలుకూడా కంటూ వుండేది. ఆస్వప్న సుఖాన్ని వర్ణిస్తూ మర్నాటి ఉదయం నాకు విపులంగా చెప్పేది. అలా ఆరు నెలలు గడిచినై.

ఒక శుక్రవారం ఉదయం వెంకట్రావు దగ్గరికి పదిరూపాయల చేబదులు అడగడానికి వెళ్ళాను. అతను తెళ్ళు చేతిలో పెట్టి, “ఏం, బ్రదర్, పజిల్స్ యికా మానెయ్యలేదూ?” అని అడిగాడు.

“లేదు.”

“ఇప్పటికి ఎంత ఖర్చయింది?”

“‘పెద్ద కాగితం’ దాటుతుంది.”

“హోడలికి బుద్ధి చెప్పిన అత్తగారి లాగు ప్రవ ర్తిస్తున్నావే!”

“ఏం చేస్తాం! బెటర్ హాఫ్ (Bstter-half) మాట తోనేస్తే, బిట్టర్ హాఫ్ (Bitter-half) అయి పూసుకుం టుంది. అంచేత ఏమీ పాలుపోకుండా వుంది.”

“నేను చెప్పినట్లు చేస్తావా?”

“ఊ, అంత కంటేనా?”

“ప్రతినెలా ఆరో ఎనిమిదో ఈ పజిల్స్ కని నిర్దేశించు. అంతకీ ఎక్కువ ఖర్చు పెట్టకు.”

“నేనేంచెయ్యగలనోయ్! శాంతని నొప్పించాలి.”

“పద-మనమిద్దరం కలిసి నొప్పిద్దాం.”

మా యింటి దగ్గర వెంకట్రావు బాతాఖానీ ప్రారంభించాడు. 1930 లోని ‘వరల్డు డిప్రెషన్ తో మొదలెట్టి, మా యింట్లో ‘ఎకనమిక్ డిప్రెషన్ కలుగు జేస్తున్న పజిల్స్ దాకా వచ్చాడు.

“ఆర్థిక దుస్థితి యిలా వున్న రోజులలో, ఏమండీ శాంతా దేవిగానూ, మీరు పజిల్స్ కని ప్రతినెలా సుమారు పాతిక రూపాయిలు.....”

వెంకట్రావుకి వాక్యం ఎలా పూర్తి చెయ్యాలో తెలియలేదు. శాంతా దేవి ప్రబంధకస్యలా కనుకొలకుల్లో నుంచి నా వంక చూస్తూ నవ్వింది.

“అవును, శాంతా, పజిల్స్ కి మనం అంత తగలెయ్యకూడదు,” అన్నాను, మిత్రుడి భుజం మీద ఆనుకుంటూ.

శాంత వెంకట్రావుని వృద్ధేశించి అంది. “ఏమండీ, మీ మిత్రులు అంత తగలెయ్యకూడదంటారు—కొంత తగలెయ్యవచ్చుననా వారి ఉద్దేశం?”

“తగలెయ్యడం ఎంతమాత్రం నుంచిది కాదు... కాని పజిల్స్ కని ప్రతినెలా ఏ ఆరో, ఎనిమిదో...”

“Calculative,” అంటూ శాంత చిలిపితనంగా చిరు నవ్వు నవ్వింది.

సహాయాన్ని అర్థిస్తున్నట్లుగా వెంకట్రావు నా కళ్ళలోకి చూశాడు.

ఇద్దరమూ కలిసి అతికష్టం మీద ఆమె ప్రతి నెలా పదిరూపాయిలు మాత్రమే పజిల్స్ కి గాను ఖర్చు పెట్టేటట్లు అంగీకరింప జేశాం.

ఇప్పటికి నూటనలభైరెండు రూపాయిలు ఖర్చయాయి. నేను పజిల్ ప్రపంచం నుంచి పింఛినీ పుచ్చుకున్నాను. శాంత కూడా ఒక వ్రాయని ఫవుంటెన్ పెన్ సంపాదించింది.

ఏ నాడో ఒకనాడు, అనుకోకుండానే, ఆకస్మికంగా నాన్ని వేలరూపాయిలు వస్తాయని శాంత మనఃపూర్తిగా నమ్ముతుంది.

“ఏం?—వస్తే రావచ్చును,” అంటాడు వెంకట్రావు, నన్ను వోదారుస్తూ.

కాని, నేను మాత్రం శాంతాదేవి చేతిలో అద్భుత రేఖ వున్నా, ధనలాభం కలుగుతుందని నమ్మలేను; కలగదని నిరాశ పొందలేను.....పజిల్ అలాగే అన్నీ పజిల్స్....